

Krabbaslag fyrstu ferð skrásett við Føroyar

Í mars 2005 fekk trolarin “Vesturfarið” ein trítindakrabba í trolíð. Hetta krabbaslagið er ikki skrásett við Føroyar áður.

Tá Fiskirannsóknarstovan merkti havtasku í mars mánað 2005 við trolaranum ‘Vesturfarið’ úr Vestmanna (Mynd 2), fingur vit ein sjáldsaman krabba í trolíð (Mynd 1). Hetta var vesturi á slættanum norður av Skeivabanka á umleið 61°38’N – 7°53’V. Dýpið var um 180 til 200 farnar.

Krabbin, saman við ymsum øðrum ryggleysum dýrum, varð tikin við til lands til nærri kanningar.

Tað vísti seg, at hetta krabbaslagið ikki var skrásett í Føroyum áður. Hetta staðfesti Jógvan Fróði Hansen á Havlívfrøðiligu Royndarstøðini í Kaldbak. Krabbin hevði tískil heldur ikki nakað føroyskt navn.

Á latíni eitur hesin krabbin *Geryon trispinosus*. Hann fekk føroyska navnið trítindakrabbi. Hetta sipar til latínska navnið, sum aftur sipar til tindarnar frammi á skelini, tríggir hvørjumegin. Hann verður í mesta lagi 9 cm breiður um skelina, og livir frá Norðurnoregi til Marokko og Kanarisku oyggjarnar, og er nú eisini staðfestur við Føroyar. Hann er á bleytum

botni og grevur sær holur í botnin, á dýpum frá góðum 30 til 2200 metrar.

Manningin á Vesturfarinum fekk hetta at vita og varð samstundis biðin um at halda eyga við, um teir seinni mundu fáa fleiri slíkar krabbar. Og so var, tí fyrsta túrin aftaná fingur teir 4 krabbar aftrat á umleið sama staði, so heilt óvanligur er hann kortini ikki. Hesir fyra krabbarnir vórðu eisini sendir til Kaldbaks.



Rógvi Mouritsen
biologassistentur



Mynd 1. Tritindakrabbi, *Geryon trispinosus*.



Mynd 2. Vesturfarið M/tr.